

Xroon dikjin Pablo ngain Filemón

Pablo chjee juajna Filemón

¹Ja'an Pablo na jiaxinna ngain ndu'a xiiso ixin juajnee Jesucristo, ko ja'an ko xan choo ná Timoteo rua'an ra juajna ja'a Filemón thi xraje'o xra ntho'o ná. ²Ko kai rua'an ná juajna ngain chujni xrathe nthi'a nchiandui ko dithikaon Jesucristo, ko ngain nchri choo ná di'in Apia ko ngain xan choo ná di'in Arquipo, xan thjengijna ná ngain xree Ndo Dio. ³Ndo Dio, Ndudaa ná, ko Nchaa ná Jesucristo sinthanchaon ra ko ruchjaa ra thi chrjuin tsunu'e ansean ra.

Filemón anto thjue'e Ndo Dio ko chunthia ngain ndo

⁴Ja'an kainxin ncha'on thexroxian Ndo Dio ixin ja'a, Filemón, are nichjayaa ndo ⁵ixin ja'an kuian ixin thjue'e Jesucristo ko chunthia jian ngain je'e ko thjue'e kain chujni dithikaon Ndo Dio. ⁶Ko ja'an danchiaa Ndo Dio ixin thi jian dakjio'o choo ná dachrxjexin ngain ansean ixin chunthia Jesucristo, ko jañaan jian sikon chujni thi jian chjaa ná Jesucristo. ⁷Ja'an anto cha'na ko icha tusuji na ixin ja'a thjue'e

kain xan choo ná, ko thi jian nche'e ngain xan icha nchesuji xan ko jañaan icha dithikaon xan ngain Jesucristo.

Pablo nichjaxin Onésimo

⁸Ko maski ja'an chunda jié juachaxin chjana Jesucristo, ko ja'an nchao ruketu'an thi runche'e, ⁹aro icha nchao ja'an nthatsa'an ñao ixin thi thjue'e choo ni. Ko ja'a uchunxin na, ja'an Pablo na, ujunchjan na ko jai jiaxinna ngain ndu'a xiiso ixin juajnee Jesucristo. ¹⁰Ko ja'an nthatsa'an ñao ixin Onésimo, thi kjui inchin xan'na ixin bithikaon xan Jesucristo nthi'i ngain ndu'a xiiso.

¹¹Are sa'o Onésimo kjui naa ni nche'e xra xru'in xree ngajin, aro jai unchao tsjengijna ja'a ko ja'an ngain xree Ndo Dio. ¹²Ja'an rurua'an Onésimo inaa. Ko day'é'e inchin ja rukji ja'an. ¹³Ja'an rujina'o ixin rugithu'e nthi'i ngajin na ixin rukjengijna na inchin rukjengijna na ja'a, ja rugari'i nthi'i thi jiaxin na ixin juajnee Jesucristo. ¹⁴Aro ja'an xru'in rina'o sintha'a, ja xra dajon'a juachaxin. Aro rina'o ixin thi jian sinche'e tangi'a

tsunu'a, icha nchao sachrjexin ngain ansean. ¹⁵Ja'an ndachrjan ixin Onésimo sakjuixin kainxion ncha'on ngajin ja'a Filemón, aro jai rukjan se'e ngajin kainxin ncha'on ¹⁶ko ije'a inchin naa thi nche'e xra ko dacha'a; jai je'e rukjan naa xan choo ná. Je'e xan anto thjuaa, aro ja'a icha ruthjue'e xan, ko jeo'a inchin inaa chujni aro icha ixin ubithikaon xan Cristo.

¹⁷Jaña remee, ja tuenao ixin choo ná ixin duthikaon ná Jesucristo, dayé'e Onésimo inchin ja rukji ja'an. ¹⁸Ja chrujan nchao'a binche'e Onésimo ngajin ja'a, o chrujan jika'a, ja'an tsjenga'a 'na. ¹⁹Ja'an, Pablo na, kjin na xroon ji'i kunixin rana: Ja'an tsjenga'a 'na, maski ja'an nchao runthaxraxaon ixin ja'a rika'na ixin ja'an, ja'a batsuanxin thi jian. ²⁰Jaan, ja'a xan chian ko nche'e thi juathutse'en ñao

ridanchia'a, ixin ja'a dithikaon Jesucristo, ko ji'i ruchexin ansenna ixin duthikaon ná Jesucristo.

²¹Ko ji'i kjin na ixin ja'a ko richunthia ixin sithikaon, ko nuna ixin ja'a sinche'e icha, ko je'a je'o thi ridanchia'a. ²²Ko kai danchia'a naa thi sithuna nthi'a nchiandui ixin chuan Ndo Dio ruchjaa ra juachaxin sikon ni ra inaa ixin tsu'en thi banchie'e ra ndo.

**Pablo juexin kjin xroon
ko rua'an juajna**

²³Epafras thi jiaxi'in kai nthi'i ngain ndu'a xiiso ixin juajnee Jesucristo, rua'an juajna ja'a Filemón. ²⁴Kaxon rua'an juajna, Marcos, Aristarco, Demas, ko Lucas thi ni thjengijna na ngain xree Ndo Dio.

²⁵Ko Nchaa ná Jesucristo sinthanchaon ra kainxin ncha'on. Jaña tsu'en.